

49 *Mntfwanami Ngitsi Caphelisisa*

Bukhatikhathi balomhlaba buyinhlulo
Leyehlula Divasi neNkhosi Solomoni
Sebangene shice kubo kwabat' umehluko,
Babalelwa ekubeni boMoni,
Ngako-ke mntfwanami ngitsi Caphelisisa.

Yecwaya umshuco webangani
Utakuphetsisela eubini.
Tikhetsela lesicotfo singani
Lesingeke sikuhlindzele etibini
Ngobe talomuhla tingani tinelufu
Lolusibhaha kunempheme welufu
Ngako-ke mntfwanami ngitsi Caphelisisa.

Bakulomhlaba bunandzi kabupheli,
Nabuphelako kudzabuka inyongo
Legonyulukisa lokungapheli,
Singasasiti nesigibanyongo,
Mntfwanami ngitsi Caphelisisa.

Kwalomhlaba konkhe kuyakhanga
Njengesibani lesivutsako,
Lesidvonsa tiphaphi tebusuku ngekutikhanga,
Tibhubhutele ngenhisekelo levutsako,
Tilotse tibhubha kabuhlungu.
Kungasasiti nekutivela buhlungu.
Ngako-ke mntfwanami ngitsi Caphelisisa.

Yekela kushakutela
Ngoba yindze lendlela,
Ungababoni bacwebetela,
Kunetintfuli kulendlela,
Ngako-ke mntfwanami ngitsi Caphelisisa.